

# Saulugon ang ika-50 anibersaryo sang Partido kag pamunuan ang rebolusyong Pilipino sa mas dalagku nga mga kadalag-an



## Mensahe sang Komite Sentral sang Partido Komunista sang Pilipinas

**U**pod ang bug-os nga katapuan sang Partido, ang pumuluyong Pilipino kag tanan nga rebolusyonaryong pwersa, ginasaulog sang Komite Sentral sang Partido Komunista sang Pilipinas (PKP) subong nga adlaw ang 50 tuig sang dalagku nga nahimuan kag rebolusyonaryong kadalag-an nga natipon sang Partido paagi sa lima ka dekada nga pagpamuno sa demokratikong rebolusyon sang banwa sugod nga ginpundar ini sadtong Disyembre 26, 1968 sa idalum sang teoritikal nga ubay sang Marxismo-Leninismo-Maoismo.

Saludahan naton ang tanan nga rebolusyonaryong baganihan kag martir nga naghatag sang tanan para sa banwa kag nag-alagad sa Partido kag sa rebolusyon tubtub sa katapusan sang ila ginhawa. Sa ila dedikasyon kag mga sakripisyo, naagum sang pumuluyong Pilipino ang ila mga rebolusyonaryong kadalag-an. Magkuha kita sang inspirasyon sa ila mga halimbawa kag sundon ang ila diwa sang di-maki-

naugalingon nga pag-alagad.

Nagahatag sang pinakamataas nga pagpasidungog ang Komite Sentral kay Kaupod Jose Ma. Sison, ang tagapundar nga pangulo sang Partido, nga sampaton nga gin-aplikar ang Marxismo-Leninismo-Maoismo sa kongkretong kahimtangan sang Pilipinas kag gintadlong ang dalan sang rebolusyon kag hulhalintang nga ginpabaskog ini. Bisan sa iya malawig nga pagkabi-

langgo kag pagka-distyero humalin 1987, ang iya teoritikal, sosyo-istorikal kag praktikal nga kinaalam padayon sa paghatag-kasanag sa dalan sang rebolusyong Pilipino, nakahatag sang ubay sa Partido kag nagpukaw sa internasyunal nga proletaryado kag pumuluyo nga batuan ang imperyalismo kag isulong ang sosyalistang rebolusyon. Ginalauman naton ang pagsaulog upod sa iya nga may mas dalagku nga mga kadalag-an sa masunod nga tinuig.

Padayon nga nagalala ang permanenteng krisis sang malakolonyal kag malapyudal nga sistema. Ginbun-ag sini ang pasistang rehimeng US-Duterte nga ang pagginahum labing madasig nga nagpalala kag lubos nga nagahublas sa krisis sang

nagaharing sistema.

Ginadumdum naton ang ika-50 anibersaryo sang Partido samtang lubos ang pasistang teror kag tiraniya sang rehimeng US-Duterte sa ngalan sang pagwasak sa Partido kag paglutos sa armadong rebolusyon sa katung-anan sang 2019. Sa pagkamuod, nakapokus ini sa pagtapna sa tanan nga porma sang pagbato sa plano sini nga manipulahon kag kontrolon ang mid-term eleksyon (eleksyon sa tunga sang termino) kag dalasaon ang pagbag-o sang konstitusyon para sa paltik nga pederalismo agud ipataw ang lubos nga pasistang diktadurya. Saulugon naton ang ika-50 anibersaryo sang Partido samtang todo nga ginabaturan ang pasistang tiraniya, korapsyon kag pagka-papet ni Duterte.

Lubos nga nahibal-an sang Partido ang labing paborable nga rebo-

lusionaryong kundisyon sa Pilipinas. Nagaantus ang malapad nga masa sang mamumugon kag mangu-nguma sa nagalaut nga porma sang pagpamigos kag pagpanghimulos, mas indi mabatas nga kaimulon kag kawawad-on sang basehang kinahanglanon kag serbisyo kag mapintas nga atake kag abuso sang mga armadong pwersa sang estado. Ginatulod kag ginapukaw sila nga magtindog sa mga pangmasang paghimakas kag magsulong sang armadong paghimakas.

Ang pungsodnon-demokratikong rebolusyon sa Pilipinas isa sa mga sulo sang pangkalibutanon nga anti-imperyalistang pagbato kag proletaryong rebolusyon. Sa pagpamuno sa rebolusyong Pilipino, nagbulig ang Partido sa pagpabilin nga nagabaga ang proletaryong pagbato bisan pa nga naupos ang kalayo

sang sosyalistang rebolusyon bagud sa modernong rebisyonismo kag pagpanumbalik sang kapitalismo sa Soviet Union kag China.

Sa subong, samtang nahagmak ang pangkalibutanon nga sistemang kapitalista sa di masolusyonan nga krisis, ang bandera sang Marxismo-Leninismo-Maoismo matayog nga ginabayaw sang rebolusionaryong proletaryado, nagahatag kasanag kag inspirasyon sa sahing mamumugon kag pigos nga pumuluyo sa bilog nga kalibutan para magsulong sang mga demokratikong pagbato kag makasahing paghimakas batuk sa imperyalismo kag tanan nga reaksyon. Ara kita sa panahon sang transisyon padulong sa panibag-ong pangkalibutanon nga pagsulong sang mga paghimakas pungsodnon-demokratiko kag proletaryong rebolusyon.

## Malawigan nga depresyon sang sistemang kapitalista kag nagaigting nga ribalan sang mga daku nga gahum

PADAYON NGA NAHAGMAK ang pangkalibutanon nga sistemang kapitalista sa kagamu nga ginapakamenos nga Dakung Resesyon nga sa kamatuoran isa ka malawigan nga depresyon pang-ekonomya kag istagnasyon nga masobra isa ka dekada na ang gindugay kag wala sang patimaan nga matapos. Napaslawan ang pinakadaku nga mga kapitalistang ekonomya nga lubos makabangon halin sa krisis sa pinansya sadtong 2008 sa pihak sang dalagkuan nga pondo nga pang-estado nga pangsalbar kag pangpasikad para sa higante nga mga institusyon pinansyal, mga kumpanya nga mamumuhunan kag mga monopolyo-kapitalistang kumpanya nga nagresulta sa wala'y tupong nga utang kag depisito sa badyet. Padayon nga nagahabok ang utang kag ginalauman nga sa indi magdugay magalupok sa isa ka pangpinansya nga pagkatunaw nga sobrang grabe sangsa nagtaliwan.

Sa nagligad nga dekada, nagtimbuok ang pangkalibutanon nga utang sang masobra apat ka pilo humalin \$57 trilyon sadtong 2007 padulong sa \$164 trilyon sadtong 2016 kag \$247 trilyon sa unang kwarto sang 2018. Sa subong, ang pangkalibutanon nga utang masobra tatlong pilo nga mas daku sangsa ginalauman nga \$87.51 trilyon nga kabilugang balor sang produksyon subong nga tuig.

Padayon nga nahagmak sa krisis

sa ekonomya kag problema sa pinansya ang pangkalibutanon nga mga sentro sang kapitalismo. Indi mapagsik ang mga ekonomya sang US, China, Japan kag mga kapitalistang pungsod sang Europe. Nagareport sila sang manubo nga estadistika sa disempleyo pero ginatabunan lang ang nagadaku nga numero sang obreros nga nadulaan sang interes nga magpangita sang mga trabaho kag wala na ginabilang nga kabahin sa pwersa sa pagtrabaho. Padayon nga ginabutong paubos ang sweldo.

Ang ekonomya sang US nga ginalaragway sang gubyernong Trump nga “maayo nga nagadalagan” sa kamatuoran ara sa istagnasyon nga manubo sa 3% pagdaku sa nagtaliwan nga tinuig. Sa kakulba nga labing maghinay, desperado subong nga nagapangita ang gubyernong Trump nga ipasikad ang mga pamumuhunan paagi sang pagpanubo sa interes sa pautang kag pagbuhin sa buhis sa pamumuhunan bisan pa



ANG Bayan

Ispesyal nga Isyu | Disyembre 26, 2018

 @prwc\_info

 groups/prwcnewsroom

 cppinformationbureau@gmail.com

Ang Ang Bayan ginabantala duha ka beses kada bulan sang Komite Sentral sang Partido Komunista ng Pilipinas.

magresulta ini sa \$1 trilyong depisito pederal sa masunod nga tinuig kag kontra sa pusisyon sang US Federal Bank nga pataason ang interes. Ginapabugal sang gubyrerno ang 3.9% tantos sang disempleyo, para indi mamutikan ang kaugalingon sini nga 7.6% matuod nga tantos sang disempleyo. Ang matuod nga mas malala ang kawawad-on sang trabaho sa atubang sang pagpapahalin sang mga mamumugon sang mga daku nga kumpanya sa manupaktura kag komersyo bangud sa ginpahinay o pagpangsipa sang ila mga trabahador samtang nagabuhin sila sang ila mga operasyon o nagsara-untat sang operasyon bunga sang mabaskog nga kumpetisyon o nagadaku nga gastos bangud sa ginpataw nga mas daku nga taripa.

Sa tuyo sang China ang makigkumpitesyon sa US para sa mas daku nga sakup sang impluwensya, sustenihon ang kapitalistang ekspansyon sini kag mabuhinan ang surplus nga kapital kag sobrang imbentaryo sang salsalon kag semento, ginumpisahan sini ang Belt and Road Initiative, isa ka higanteng programa pang-imprastruktura para magtukod sang network sang mga karsada, riles, pantalan kag mga oil pipeline halin sa China, maagi sa Central kag South Asia padulong sa Europe kag Africa, nga ginapondohan sang pautang nga may mataas nga interes kag ayuda halin sa China. Ugaling, ang 6.5% pagdaku sang ekonomya sang China subong nga tuig ang pinakamahinay sa nagtaliwan nga 10 tuig sa atubang sang gintalana sang estado nga pagbuhin sa produksyon sang salsalon kag iban pang produkto sa atubang sang sobrang suplay sa ngalan sang pagkontrol sa polusyon. Labing nangin pinansyalisado ang ekonomya sang China. Masobra apat ka beses ang pagdaku sang utang sini halin \$7 trilyon sadtong 2007 pakadto \$36 trilyon subong nga 2018, nga ang katunga ara sa espekulasyon sa duta (real estate) kag 30% sa operasyon sang di-pormal nga mga bangko. Sa indi magdu-

gay magalupok ang bukal sa pinansya sa China bisan pa tinguhaon nga punggang ini sang gubyrerno sang China.

Naggamay ang ekonomya sang Japan sa unang bahin sang tuig, gani nahagmak liwat sa krisis sa ekonomya makaligad ang duha ka tuig nga sagunson nga mahinay nga pagdaku, ang pinakamalaba sa nagligad nga tatlong dekada. Pas-an sini ang utang nga nagalab-ot sa 235% sang ekonomya sini. Ginareport sang gubyrerno ang halos lubos nga empleyo nga 2.4% lang nga disempleyo ugaling wala gin-isip ang minilyon nga nadulaan sang pangabuhian kag natak-an na sa pagpangita sang trabaho, ilabi na halin 2018. Padayon nga manubo ang sweldo sang mga mamumugon kag nagakapeligro sa plano sang gubyrerno nga deregulasyon sa pagsulod sang dumalay-o nga obreros.

Indi makatibawas ang mga kapitalistang sentro sa Europe sa istagnasyon sa ekonomya samtang ang mas magagmay nga kapitalistang pungsod labing nabug-atan sa utang kag nahigot sa mga tikang sang pagkinot nga ginpataw sang IMF, World Bank kag European Union. Ang tantos sang disempleyo sa Europe ara sa 8%, kag nagalab-ot sa 18.9% sa Greece, 14.8% sa Spain kag 10.3% sa Italy. Nagapabilin nga pondo ang ekonomya sang Russia kag ginatib-ong lang sang temporaryong pagtaas sa presyo sang langis kag natural gas.

Mayorya sang mga pungsod sa



kalibutan, lakip ang Pilipinas, kasugpon gihapon sa ekonomya sang mayor nga mga pangkalibutanong sentro sang kapitalismo. Ang mga pungsod nga ini nagaserbi nga kulahaan sang barato nga hilaw nga materyales pareho sang mga mineral kag produktong agrikultural. Agud mabuyok ang dumuluong nga pamumuhunan, nagakumpitesyanhanay sila sa pagpanubo sang gastos sa pagtrabaho, nagaunahay sa liberalisasyon sa negosyo kag pamumuhunan kag pagbaligya sang patrimonya sang ila mga pungsod.

Sa pihak nga bahin, nagakumpitesyanhanay ang mga imperyalistang gahum nga ipundar ang ila pang-ekonomya nga hegemonya sa mga pungsod nga ini agud ipaidalum sa ila nga sakup sang impluwensya kag patag sang pamuhunan.

Sa paghangkat sa kusog sa ekonomya sang US, masako nga ginagamit sang China ang diplomasya kag kadakuon sang ekonomya agud iduso ang nagapadamu nga pungsod nga sobra-sobrang mangutang sa mataas nga interes kag magsulod sa mga napun-an sang korapsyon nga mga kontrata nga nakahigot sa pagbakal sang salsalon kag iban pang mabug-at nga produkto sang China. Nagakadto ini sa konstruksyon sang mga karsada, tulay, pantalan kag pati na sa pamumuhunan sa telekomunikasyon, elektrisidad kag iban pang yabing imprastruktura pang-ekonomya.

Grabe ang epekto sang pangkalibutanon nga kapitalistang krisis sa mga atrasadong pungsod. Agud maganyat ang pautang kag dumuluong nga kapital, obligado sila nga pasanyugon ang liberalisasyon sa negosyo kag pamumuhunan nga nagresulta sa mas mataas nga depisito sa negosyo, pangguwa nga kapital, labing pagsalig sa utang, di-produktibong mga paggastos, mas maasab nga dumuluong nga pagpangdambong sa manggad, nagalala nga korapsyon, pagpanubo sang sweldo, nagasingki nga pagtapna sa trabaho kag kinamatarung sa duta kag kabilugan nga paglala sang sosyo-ekonomikong kahim-

tangan sang pumuluyo.

Sa ubod sang nagapadayon nga malawigan nga depresyon sang pangkalibutanon nga sistemang kapitalista amo ang krisis sang sobrang produksyon sang halos tanan nga patag sang produksyon pangkonsumo. Ginaproblema sang mga monopolyong kapitalista ang di-mabaligya nga imbentaryo sang sobrang langis, elektroniks kag iban pang kagamitan hi-tech, bugas kag iban pang produktong pagkaon, sal-salon, semento kag iban pang materyales pangkonstruksyon, bayo, sapatos, mga hampangan kag iban pang produkto nga may manubo nga dugang nga balor.

Ang sobrang produksyon amo ang bunga sang pundamental nga kontradiksiyon sa tunga sang pribadong pagpanag-iyang sang mga kagamitan sa produksyon (tulod sang paglagas sa tubo kag akumulasyon sang kapital) kag sang sosyal nga kinaiya sang produksyon nga labing ginasad sa idalum sang neoliberal kag pinansyalisado nga monopolyong kapitalismo. Naglab-ot ang kapitalistang paglagas para sa tubo sa wala-untat nga kumpitesyon para padasigon ang produksyon kag panubun ang gastos sa pagtrabaho paagi sa awtomasyon kag paggamit sang mga robot nga nagresulta sa ginpadasig nga produksyon sa tunga sang nagagamay nga demand.

Ang sige-sige nga pagtaas sang organikong komposisyon sang kapital nagresulta sa padayon nga pagtibusok sa tantos sang tubo kag mga pagkabangkrap. Ang kapital labing nakakonsentrar kag nasentralisa sa paglamon sang makagagahum nga mga monopolyo sa ila mga kakumpitensya sa mga pagsimpon kag pagbakal sa nasyunal kag internasyunal nga lebel.

Tuman kadaku sang sobrang kapasidad sa produksyon sa tanan nga patag nga nagaresulta sa paguntat sang mga makinarya kag pabrika kag “rust belt” sang bug-os nga mga distrito sang obreros kag syudad lunsay sa mga industriyalisadong pungsod.

Malapnagon ang pagwasak sa

mga produktibong pwersa sa bilog nga kalibutan. Nagasuprer ang mga mamumugon sa manubo nga sweldo kag labing paglala sa mga porma sang pagpanglupig kag pagpanghimulos sa idalum sang ginatawag nga pleksibleng areglo sa pagempleyo. Malaparan ang dislokasyon sang mga mangunguma kag mamumugon sa uma bunga sang ekspansyon sang “economic zones” kag mga plantasyon para sa mga tanum pang-eksport.

Ang pangkalibutanon nga kapitalistang krisis nagresulta sa grabeng disempleyo bunga sang malaparan nga pagpahalin kag pagsara sang mga kumpanya, lakip na ang paglagas sa awtomasyon. Tuhtub 1.2 bilyon ang nakategorya nga wala sang trabaho o kulang ang trabaho.

Nagaantus ang malapad nga masa sa pagbuhin o pagkuha sang serbisyo sosyal sa edukasyon, medikal, masarangan nga pabalay, suporta sa disempleyo kag iban pang kinahanglanon sosyal. Biktima sila sang mga pagbuhin sa gastos pangkatilingban, tikang sa pagkinot kag iban pang polisiyang neoliberal.

Sa bug-os nga kalibutan, masobra 70% sang populasyon nagakabuhi sa kulang sa \$10 kada adlaw samtang masobra katunga ang nagapaigo-igo sang \$5.50 kada adlaw kulang para gastuhan ang kinahanglanon sang isa ka kinaandan nga pamilya para sa disentang pabalay, bayo, nutrisyon, edukasyon kag dugang nga pondo para sa pang-emerhensya medikal.

Nagadaku ang sosyal kag pang-ekonomya nga di-pagkapareho kag nagadaku nga konsentrasyon sang kapital sa mga kamot sang pila. Sa US, ginapanag-iyahan sang pinakamanggagan nga 10% nga pamilya ang 75% sang kabilugan nga pribadong propyedad, samtang katumbas sang pagpanag-iyang sang 0.1% sa punta sang propyedad sang 90% nga ara sa idalum. Ang bahin sang pinakamanggagan nga 1% sa pangkalibutanon nga manggad nagdaku halin 42.5% sadtong 2008 pakadto sa 50.1% sadtong 2017 kag ginasi-

gahum magalab-ot sa 64% sa 2030.

Ang mga krisis sa ekonomya sa bilog nga kalibutan sa nagpadulong sa pagtuhaw sang pasismo kag rasismo sa mga kapitalistang pungsod nga nagatarget sa mga imigrante, minorya kag mga refugee (mga dumalay-o nga nagbakwit sa ila pungsod) kag pagbasol sa ila sa krisis agud mangin buron ang ugat sang kapitalistang pagpanghimulos kag krisis sa ekonomya kag tunga-tungaon ang mga pigos nga pumuluyo kag upangan ang mga pagtinguha nga tukuron ang paghiliusa sang sahing mamumugon.

Nagapanguna sa pasistng guban si US President Trump nga nagasuporta sa hayagan nga maki-Tuo nga ideya kag polisiya sa ngalan sang “Make America Great Again” (Himuon nga Dugganon Liwat ang America). Nagabaskog ang iban pang ultra-reaksyunaryong partido kag grupo sa United Kingdom, Germany, France kag iban pa sa Europe, Brazil kag ibang pungsod.

Mas maathag nga magapadulong ang kapitalistang krisis kag monopolyong kumpetisyon sa hayagan nga ribalan kag banggianay sang dalagku nga gahum sa porma sang mga gera sa negosyo, palumbaanay sang mga armas, forward deployment sang mga pwersang militar kag agaway sa pagkontrol sang mga ruta sang negosyo, ginakuhaan sang langis, rare earth kag iban pang mineral, mga pipeline sa langis kag natural gas, kag mga patag sang pamumuhunan. Sa estratehikong pagluya sang US, ang panahon sang unipolarismo nga Amerikano ginpahigad na sang subong sang multipolar nga kalibutan kag sa mas labing agresibong pagdepensa kag pagpamilit sang US sa hegemonya sini.

Sa ekonomya, ang US pangunahon ginakaribal sang China nga ara sa internasyunal nga opensibang diplomatiko kag pang-ekonomya para magbalay sang mga bilateral kag multilateral nga alyansa kag kasugtanan pangnegosyo agud palaparon ang iya merkado, pagakuhaan sang hilaw nga materyales kag

sakup sang pamumuhunan. Gintukod sang China ang Asian Infrastructure Investment Bank (AIIB) agud i-eksport ang sobrang kapital kag kontrahon ang World Bank. Nag-upod ini sa pang-ekonomikong alyansa sa Brazil, Russia, India kag South Africa (BRICS) kag nagbulig pondohan ang BRICS Bank kag iban pang institusyon pinansyal.

Ang ribalan pang-ekonomya sang US kag China naglab-ot sa hayagan nga gera sa negosyo makaligad magpataw ang US sang taripa sa \$250 bilyong kantidad sa salsa-lon, aluminum kag iban pang produkto sang China nga may deklaradong katuyuan nga hatagan-proteksyon ang mga nagamanupaktura nga Amerikano, pero may risgo nga negatibong epekto sa pamahug sang mga nagamanupaktura nga nagasalig sa baratong import halin sa China nga magsara o magsaylo ang produksyon sa guwa sang US. Ginsabat ini sang China sang kaugalingon nga taripa sa \$34 bilyong balor sang mga produkto halin sa US.

Sa militar, ang US pangunahon ginakaribal sang Russia nga may mas daku nga arsenal nukleyar. Sa idalum sang Shanghai Cooperation Organization, ginasulong man sang Russia ang relasyon diplomatiko kag militar sa China, Pakistan, Kazakhstan, Kyrgyz, Tajikistan, Uzbekistan kag pati sa India.

Sa atubang sang istagnasyon sa ekonomya, ang US mas nagasalig sa kusog militar kag pagpang-ipit agud ipamilit ang iya kagamhanan sa tuyo nga pungan ang estratehikong pagluya sini. Padayon ini sa estratehikong pagpakat sa luwas sang pungsod sang mga tropa, aircraft carrier kag ballistic missiles. Ini may mga base militar kag missile kag nakipag-joint military exercises sa mga pungsod sa palibot sang Russia kag China kag pati sa nagkalinlain nga bahin sang kalibutan. Nagalunsar ini sang ginatawag mga "freedom-of-navigation operation" para hangakaton kag sulsulan ang gahum militar sang China sa South China Sea.

Nangin labing pat-ud ang pag-

igrab sang kumprontasyon militar sa tunga sang mga imperyalistang gahum. Ang mga operasyon nga nagapakita sang kusog sang US labing nagapaakig sa China nga may mapanggera nga elemento nga nagapanawagan na sang direktang kontra-aksyon. May pila ka eksperto militar sang US nga nagalaum magalupok ang gera US-China sa 15 tuig. Padayon man nga naga-igrab ang mga gerang proxy sa tunga sang mga kapitalistang gahum pareho sa Syria, Yemen, Ukraine kag iban pang parte sang kalibutan.

Ang nagadaku nga gastos sa militar nagapabaskog sang industriyang militar sa atubang sang nagatigting nga karera sa armas, tensyon militar kag pagpanghanda sa gera. Naglab-ot sa \$1.739 trilyon ang gastos militar sa bilog nga kalibutan para pondohan ang pagpanalawsaw militar kag pagpauswag sang bagong mga hinganiban lakip ang magagmay nga armas nukleyar, mga laser, hypersonic missile, mga robot militar kag pati mga armas para sa pagpakig-away elektroniko. Nagtigana sang \$700 bilyon ang gubernong Trump para sa gastos militar, sobra sa gintingub nga gastos sang China kag Russia. Naglab-ot naman sa 5.6% o \$228 bilyon ang gastos sang China, ang ikaduha nga pinakadaku nga may gastos militar, kag ginalauman nga magagastos sang tubtub 8% subong nga tuig.

May mga pungsod nga nagpanindugan sa pungsodnon nga soberanya sa hegemonya sang imperyalistang US lakip ang North Korea, Iran, Syria, Venezuela, Cuba kag iban pa. Padayon nga ginagamit sang US ang mga taktika sang pagpamilit, pagpang-ipit sa ekonomya kag pagbaylo-rehimen batuk sa mga pungsod nga ini. Sa pagduso sang pungsodnon nga soberanya, mahimo nga hingalitan sang mas madamu nga pungsod ang ribalan kag kontradiksyon sang mga imperyalista para mahingalitan ang malapad nga diplomatiko, pangpulitika kag pangmilitar nga oportunidad para isulong ang interes sang ila pungsod.

Ang madasig nga nagalala nga kundisyon sosyo-ekonomiko bunga sang mga imperyalistang polisiya nga neoliberal kag tikang pagkinot nagapukaw sa milyon-milyon nga pumuluyo sa bilog nga kalibutan para magsulong sang mga pangmasang paghimakas lakip na ang mga armado kag iban pang porma sang pagbato.

Ginatos ka libo nga pumuluyo ang nagapasakup sa malaparan nga isa ka bulan nga mga aksyong masa kag welga sang mamumugon sa France para pamatukan ang bagong mga buhis sa langis kag mga tikang sa pagkinot, iduso ang dugang nga sweldo kag manawagan para patalsikon ang guberno. Nag-alsa man ang mga mamumugon sa Spain, Germany, Belgium kag iban pang pungsod sa Europe. Sa US, higante nga mga demonstrasyon ang ginalunsar sang mga imigrante, mga black, kababainhan, estudyante kag mga mamumugon para magprotesta batuk sa hayagan nga anti-pumuluyo nga mga polisiya ni Trump. Padayon nga naga-igrab ang mga demonstrasyon sang mga mamumugon kag estudyante sa China. Malapad ang sosyal nga kinagubot sa bilog nga kalibutan bunga sang kakulangan sang pagkaon, mataas nga presyo, kawawad-on sang kita kag iban pang paantus tuga sang polisiyang neoliberal.

May mga rebolusyonaryo nga armadong paghimakas para sa pungsodnon-nga- determinasyon pareho sang ginasulong sang pumuluyong Kurds. Ang mga rebolusyonaryo nga armadong paghimakas nga ginasulong sa linya nga bagong demokratiko nga ginapamunuan sang mga partido komunista pareho sa India kag Pilipinas padayon nga nagahatag-inspirasyon sa pumuluyo sa malapad nga kaumhan sang kalibutan nga maglunsar sang ila mga inaway banwa. Ginatigayon ang paghanda sa inaway banwa sa nagkalinlain nga pungsod.

Nagatuga ang pangkalibutanon nga kapitalistang krisis kag imperyalistang kontradiksyon sang mga kundisyon pabor sa pagtuhaw

kag padayon nga pagdaku sang mga pwersang rebolusyonaryo. Makaligad ang masobra tatlo ka dekada nga estratehikong pag-atras, ara subong sa kahimtangan ang proletaryado nga pamunuan ang panibag-ong pagsulong sang mga rebolusyon nga bag-ong demokratiko kag sosyalista.

Dapat pamunuan sang mga proletaryado nga rebolusyonaryong pwersa sa tanan nga pungsod ang paghimakas batuk sa imperyalismo

paagi sang pagpabaskog sa kaugalingon sa ideolohiya, pulitika kag organisasyon. Dapat maid-id nga tunan nila ang unibersal nga teorya sang Marxismo-Leninismo-Maoismo kag ikritikal kag matinugahon nga isapraktika ini sa kongkretong kundisyon sang pumuluyo paagi sang pag-analisa kag pagtumod sa partikular nga mga kinaiya sang rebolusyonaryong paghimakas sa ila mga pungsod.

Sa pagpamuno sa bag-ong de-

mokratikong rebolusyon sa Pilipinas, nakaamot ang proletryong Pilipino sa pangkalibutanon nga pagbato sa imperyalismo kag tanan nga reaksyon. Ini nagaisa kag nagahatag sang tanan nga porma sang suporta sa mga partido kag kadre sang proletaryado kag sahing mamumugon sa bilog nga kalibutan sa ila pagpukaw, pag-organisa kag pagpahulag sa pumuluyo para magbangan batuk sa mga nagapigos kag nagahimulos sa ila.

## Ang pagginahum sang teror kag tiraniya ni Duterte sa tunga sang nagalala nga kahimtangan malakolonyal kag malapyudal sa Pilipinas

ANG PAGTUHAW SANG pasistang rehimeng US-Duterte kag ang pagginahum sini sang teror kag tiraniya amo ang patimaan kag nagapagrabe sa malala nga kundisyon sang malakolonyal kag malapyudal nga sistema sang Pilipinas. Ginapakita sini ang nagakadulaan nga ikasarang sang mga nagaharing sahi nga gamiton ang nagligad nga mga pamaagi sang pagpamuno pangpulitika kag hayagan nga paggamit sang pwersa para kontrahon ang nagadaku nga pagbato sang pumuluyo kag makigribalan para sa gahum kag burukratikong dam-bong.

Nagapabilin nga atrasado, agraryo kag di-industriyalisado ang ekonomya sang Pilipinas. Sige-sige nga nagagaruk ang mga domestikong pwersa sang produksyon sa bug-at sang operasyon sang dumuluong nga monopolyong kapitalismo kag mga daku nga kumprador. Ang dunang manggad kag resorsa sa pagtrabaho sang pungsod ginadam-bong sang mga korporasyon nga multinasyunal kag sang paghimbunanay nila sa mga daku nga burgesya kumprador kag mga daku nga agalon nga mayduta.

Sa idalum sang mga polisiyang neoliberal sang liberalisasyon sang negosyohanay kag pamumuhunan, deregulasyon kag pribatisasyon, ang pungsod ginapabilin nga tagapag-eksport sang hilaw nga materyales, ginakuhaan sang barato nga trabaho kag taga-angkat sang materyal pangproduksyon kag pangkonsumo.

Sa kadam-an gagmayan, mano-mano, nagagamit sang


hayop o magagmay nga traktora ang lokal nga produksyong agrikultural. Atrasado ang produksyon sang humay kon sa diin limitado sa 30% ang may irigasyon. Limitado ang paggamit sang mga daku nga makinarya pangpanguma. Tuman kagamay ang integrasyon sa lokal nga ekonomya sang mga malapad nga dutang agrikultural nga uyat sang mga daku nga korporasyon kag ginapadalagan bilang plantasyon para sa dalagkuan nga produksyon sang saging, pinya, oil palm, go-ma kag iban pang tanum pang-eksport.

Ang dalagkuan nga pagma-

nupaktura limitado sa ginatawag mga “economic zone” kon sa diin ang malapagproseso pang-eksport ginapadalagan sang dumuluong nga mga empresa nga nagadumala sang ginatawag nga “global value chain” nga lambat sang mga pabrika para himuslan ang barato nga kusog-pagtrabaho sa nagkalainlain nga pungsod. Ginaharian sang dumuluong nga mga daku nga kapitalista ang lokal nga industriya sa ekstraksyon nga nagadambong sa manggad mineral kag nagasamad sa kapalibutan. Tuman kagamay sang lokal nga pagproseso sang ginkuha nga mineral nga kadam-an ginaluwas kag nagadingot sang hilaw nga materyales nga dapat magamit para sa industriyalisasyon sang pungsod.

Permanente ang dalagkuan nga disempleyo sa Pilipinas bangud wala sang industriyalisasyon.

Halos wala sang sektor manupaktura sa kadam-an sang mga banwa sang Pilipinas. Ang malapad nga disempleyo sa Pilipinas ginatago lang paagi sa manipulasyon sang estadistika kon sa diin ang pwersa sa pagtrabaho artipisyal nga ginabuhinan sang indi pag-isip sa mga nadulaan na sang paglaum nga mag-



pangita sang trabaho o pag-isip nga may trabaho sa mga kulang sa trabaho nga sa aktwal wala sang trabaho.

Ginatago man ang grabe nga kawawad-on sang trabaho sang madakuan nga deployment sang mga de-kontrata nga mamumugon sa nagtaliwan nga tatlo ka dekada nga nagresulta sa diyaspora sang di-magnubo sa napulo ka porsyento sang populasyon sang Pilipinas o masobra sangka-apat sang pwersa sa pagtrabaho. Nagdaku sang husto ang remitans sang dolyar halin sa luwas sang pungsod (ginatantya maabot sa \$33.7 bilyon subong nga tuig) nga nakasandig na diri ang gubyrno sang Pilipinas para imentinar ang reserba sang dumuluong nga kwarta. Pero wala masaylo ang dumuluong nga remitans sa lokal nga produktibidad bangud kadam-an sini nagakadto lang sa nagadaku nga gastos sa pagpangabuhi kag pangkonsumo sang mga imported nga kagamitan.

Permanente kag pirme nga nagadaku ang ginaeksperensya nga depisito sa negosyo sang Pilipinas bunga sang di-patas nga bayluhanay sang mga hilaw nga materyales kag manubo nga dugang-nga-balor sang produkto, kag sang imported nga human nga produkto. Nakasalig gihapon ini sa dumuluong nga pautang nga nagapondo sa mga proyekto pang-imprastruktura nga napun-an sang korapsyon kag nagatuga lang sang temporaryong empleyo.

Kadam-an sang dumuluong nga panumuhunan nagakadto sa stock market kag di-produktibong mga papeles pinansyal, samtang ang iban sa porma sang direktang pamumuhunan sa malapagproseso sa mga “economic zone” kon sa diin libre sila sa buhis. Sa nagtaliwan nga tinuig, daku nga bahin sang dumuluong nga pamumuhunan nagkadto sa business outsourcing (mga call center) nga sa pihak sang kadaku sini napaslawan sa pag-amot sang anuman nga produktibo sa lokal nga ekonomya maluwas sa magagmay nga sweldo sang ila mga

empleado.

Sa idalum ni Duterte, labing naglain ang pinakamalaut nga aspeto sang malakolonyal kag malapyudal nga sistema sa atubang sang malawigan nga depresyon sang pangkalibutanon nga sistemang kapitalista.

Sa tunga sang krisis sa ekonomya, ang gubyrno sang Pilipinas lumos sa piskal nga depisito kag utang. Nagdaku sang malab-ot sa 80% tubtub P378 bilyon ang depisito sa badyet sadtong Septyembre halin P213.1 bilyon sa amo man nga panahon sang nagligad nga tuig. Agud pondohan ang mga programa kag operasyon sini, plano sini nga maghulam sang tubtub P624.4 bilyon sa masunod nga tuig. Tuman kadaku ang utangon ni Duterte sa China, lakip na sa Asian Development Bank kag iban pang institusyon pinansyal agud gastuhon sa iya programa nga Build, Build, Build.

Sa idalum ni Duterte, ang pangpublikong utang sang Pilipinas nagdaku sang masobra 17% pakadto P7.167 trilyon halin P6.09 trilyon sadtong 2016. Sa nagtaliwan nga 15 tuig, nagtigana ang Pilipinas sang P10.741 trilyon dolyar agud gastuhan kag bayaran ang utang. Labing mangin mabug-at ang dolyar nga utang sang Pilipinas kon madyon ang plano sang US Federal Bank nga pataasan ang inreres.

Nagtimbuok sa \$33.9 bilyon ang depisito sa negosyo sang Pilipinas sa una nga 10 bulan, masobra sa kabilugan nga \$27.4 bilyon sadtong nagligad nga tuig, kag ginalauman maglab-ot sa \$40 bilyon sa katapusan sang 2018. Bunga ini sang daku nga pagtaas sang importasyon sang mga kagamitan nga kapital para suplayan ang malapagproseso kag konstruksyong imprastruktura nga may pondo sa China. Mahinay ang pagdaku sang eksport sa atubang sang pangkalibutanon nga paghinay sang ekonomya.

Ang pagdaku sang depisito sa negosyo sa kadam-an nagresulta sa matayog nga pagdaku sang depisito sa balanse sang mga balayran sa

nakatalana maglab-ot sa \$5.1 bilyon halin \$860 milyon sadtong nagligad nga tuig o 500% pagdaku. Ginalauman nga labing magsaka ini sa \$8.4 bilyon sa masunod nga tuig. Labi pa nga magagamay ang balor sang piso kumparar sa dolyar.

Labi pa nga ginpalapad ni Duterte ang malaut nga mga polisiyang neoliberal. Lubos sini nga ginduso ang liberalisasyon sa importasyon sang bugas sa ngalan sang pagpanubo sa presyo, pero wala sang plano para isubsidy kag buligan nga pataason ang lokal nga produksyon sang humay. Magadulot ini sang grabeng epekto sa lokal nga produksyon sang humay kag sa kita sang mga Pilipino nga mangunguma sa humay bangud magatibusok ang presyo sang pagbaligya sang humay kadungan sang pagdagsa sang barato nga imported nga bugas.

Para dayawon sang mga *credit rating agencies* [mga ahensya nga naggarado sa pungsod sa ikasarang magbayad sang utang] kag garantiyahan ang mga nagapautang, ginpataw sang rehimeng Duterte sa umpisa sang tuig ang dugang nga mga buhis paagi sang layi nga TRAIN nga ginduso sang ginapondohan sang US nga Partnership for Growth. Ang sangtumpok nga buhis sa mga produkto, kadungan sang wala-untat nga pagtaas sang presyo sang langis nagresulta sa pila ka bulan nga pagtaas sang presyo sang pagkaon kag iban pang basehang kinahanglanon kag pagtimbuok sang gastos sa pagpangabuhi.

Ang paggrabe sang sosyo-ekonomikong kahimtangan sang pumulyo ginapalala sang polisiya sang rehimeng Duterte sa pagbuhin sang badyet sa pangkatilingban kag pribatisasyon sang mga pangpublikong serbisyo. Sa masunod nga tuig, plano sini nga buhinan ang badyet sa edukasyon sang P54.9 bilyon kag ikaayong lawas sang P36 bilyon. Sa pihak sang promisa nga magahatag sang libheng kolehiyo, ang badyet sang 63 sa 113 pangpublikong kolehiyo kag unibersidad labing ginbuhinan. Ginbuhinan man ang badyet sa agrikultura sang P5.9 bilyon,



pabalay sang P2.9 bilyon kag repormang agraryo sang P1.7 bilyon. Wala sang plano nga bag-ong pabalay o mga klasrum para sa 2019.

Daw nangin daku nga sapat ang burukrata kapitalismo sa idalum sang rehimeng Duterte. Lapnagon ang korapsyon sa idalum ni Duterte kag indi matago sang paltik nga halambalanon niya nga “Indi ko gusto sang korapsyon.” Kaalyansa niya ang mga Marcos kag Arroyo agud makuha ang suporta sa pulitika halin pa eleksyon 2016 kag ginpaburan ang mga manugdambong agud i-dismis kag hilwayon sa pagkapreso para makabalik sa pulitika.

Gamit ang pasistang tiraniya kag lubos nga paglapak sa mga layi sang Pilipinas, nahimo ni Duterte nga ipaidalum ang bilog nga makinarya sang guberno sang Pilipinas sa idalum sang iya absolutong kontrol. Ginpatalsik niya sa Korte Suprema ang kritikal nga punong mahistrado sini paagi sang ekstra-konstitusyunal agud ibulos ang iya ginnombrar. Ginpalig-on niya ang iya mga alyansa sa pinakamalaut nga pasista kag manugdambong. Agud padyaan ang mga kaalyado sa kongreso kag makuha ang suporta para sa plano niya nga pagbag-o sa konstitusyon para hatagan-dalan ang iya pagginahum nga diktador, ginsuhulan niya ang mga pulitiko sang indi magnubo sa P75 bilyong pork barrel nga ginsal-ot sa 2019 badyet. Ang di-patas nga pagpaganagtag sang *pork barrel* kag iban pang burukratikong benepisyo nagresulta sa hayagan nga banggianay sang mga alyado sa kongreso.

Imbwelto ang ginatos ka bilyong piso sa pinakadaku nga iskema sang korapsyon sa idalum ni Duterte sa plano nga proyektong imprastruktura. Nakatalana nga mapadaku ni Duterte kag iya pamilya, mga kroni kag kaalyado sa pulitika ang ila manggad paagi sang mga suhol, parte sa mga pautang kag kontrata sa konstruksyon kag “finders fee” sa mga proyektong nagatinambak ang presyo.

Ang pinakadaku sa mga tawutawo ni Duterte amo si Dennis Uy

nga ang negosyo subong isa ka daku nga imperyo nga nahatagan sang prangkisa pangtelekomunikasyon upod ang ginapanag-iyahan sang estadong China Telco. Naghatag man si Duterte sang mga daku nga kontrata sa iban pang dalagku burgesya kumpador pareho kanday Eduardo Cojuangco, Ramon Ang, Lucio Tan, Manny Pangilinan kag iban pa. Sa pihak nga bahin, gingamit niya ang iya gahum agud paandaman ang iban pang dalagku mga negosyo sang mga buhis o silot para pwersahon sila nga maghatag sang suporta pangpinansya.

Kabaylo sang pila ka bilyong dolyar nga mataas ang interes nga pautang kag ayuda, ginbaligya ni Duterte sa China ang kinamatarung soberanya sang pumuluyong Pilipino kag pungsodnon nga kahilwayan sa isa ka kontrata para “magtingub nga eksplorasyon kag pauswagon” ang manggad nga langis kag gas sa West Philippine Sea nga ginatantya \$60 trilyon. Sa kasugtanan, traidor nga ginpahigad ni Duterte ang kinamatarung sang Pilipinas sa iya teritoryong dagat, eksklusibong sona pang-ekonomya kag *extended continental shelf*. Napaslawan ang rehimeng Duterte nga pamatukan ang pagtukod sang China sang mga pasilidad militar sa Spratlys.

Sa likod sang retoriko nga independyenteng polisiya pangluwas, ginapakita sang rehimeng Duterte ang lubos nga gawi-ulipon sang US. Padayon nga nagahari sa Pilipinas ang US sa ekonomya, pulitika, kultura kag militar paagi sang di-patas nga mga tratado, kasugtanan kag areglo kag ginagamit ang Pilipinas bilang base sang mga operasyon sini para magpakita sang kusog sa rehiyong Asia-Pacific, lakip ang South China Sea. Nagpatindog ini sang lima ka pasilidad militar sa sulod sang mga kampo sang AFP sa idalum sang Enhanced Defense Cooperation Agreement (EDCA). Ang mga sibilyan nga pantalan ginagamit nga dulungkaan militar para magserbisyo sa mga de-nukleyar nga barko-de-gera, *aircraft carrier* [barko nga nagadala sang mga eroplano pang-

gera] kag submarino. May 200-300 *military adviser* ang US nga permanente naka-istasyon sa Pilipinas. Nakadikit sila sa AFP kag aktibo nga nagahanas sa Light Reaction Regiment (nga gindeploy sa Marawi) kag ang bag-ong tukod nga 1st Brigade Combat Team, lunsay nakabase sa Fort Magsaysay, Nueva Ecija.

Iskandaloso nga nagsimpon ang krimen kag korapsyon sa idalum ni Duterte. Siya subong ang pinuno nga agalon sang ismagling kag pagbaligya sang shabu. Sa masobra isa ka tuig, indi magnubo sa duha ka tonelada sang shabu ang nagsulod sa pungsod nga nagresulta sa pagtibusok sang presyo sang pagbaligyaanay sini kag paglala sang pagkagumon sa droga. Madugay na nga maathag nga ang ginatawag “gera kontra droga” ni Duterte gera para kontrolon ang ilegal nga baligyaanay sang droga sa pungsod batuk sa operasyon sang ibang sindkato sa droga kag para paluhuron ang ibang agalon sang krimen sa iya awtoridad. Kumpadre ni Duterte ang kilala nga druglord nga si Peter Lim, samtang ang iya anak kag umagad nabuyagyag nga imbwelto sa ismagling sang masobra 600 kilo sang shabu.

Ang reaksyunaryong estado sang dalagku nga burgesya kumprador kag dalagku nga agalon nga mayduta nagpadulong sa hayagan nga pasismo sa idalum ni Duterte. Labi ini nga nagahublas sa bayo sang demokrasya kag burges nga kinamatarung. Makaligad lubos nga mahayag ang iya mga polisiya nga kontra-pumuluyo, indi na masarangan ni Duterte nga alungayon ang suporta sang pumuluyo.

Ang paggamit ni Duterte sang terorismo sang estado para magpabilin sa *Malacanang* kag solohon ang poder nagabuyagyag sa garuk nga pinakaubod sang nagaharing sistema.

Ginhatagan ni Duterte sang malapad nga gahum ang militar sa idalum sang iya rehimen. Ang wala untat nga polisiya sang todo-gera sa idalum sang Oplan Kapayapaan, ang pagpalawig sang layi militar sa



Mindanao tubtub 2019, deklarasyon sang “state of national emergency” kag pagdeploy sang dugang nga batayon sang Army sa Bicol, Samar kag Negros, ang wala-pugong nga pamahug nga magpataw sang layi militar sa bilog nga pungsod, ang *Red-tagging* kag pamahug nga iligalisasyon sa mga demokratikong organisasyong masa kag malaparan nga pag-aresto sa ila mga lider kag katapuan ang lunsay katumbas sang pungsodnon nga layi militar. Uyat subong sang Armed Forces of the Philippines (AFP) ang absolutong gahum sa halos katunga sang pungsod.

Ang mga upisyal sang militar kag pulis ginsuhulan niya sang dugang nga sweldo, padya nga kwarta para sa mga operasyon sang *death squad*, binilyong piso nga wala ginarebyu nga pondo pang-inteledyens kag pagnombrar sa mga ahensya sang guberno. Ang badyet sang Department of National Defense (DND) pagapataason sang 35% tubtub P183.4 bilyon, nga may P25 bilyon magakadto sa napun-an sang korapsyon nga mga pagbakal sa idalum sang AFP Modernization Program. Ginpataas man niya sang 31% ang badyet sang Department of Interior and Local Government (DILG), nga subong ara sa idalum sang anay hepe mayor sang AFP nga si Gen. Eduardo Ano, padulong sa P225 bilyon sa masunod nga tuig.

Ginaharian subong ang iya guberno sang anay mga upisyal militar nga gin-nombrar sa nagkalainlain nga yabing ahensya pareho sang DILG, ang Department of Social Welfare and Development (DSWD) kag ang Office of the Presidential Peace Adviser on the Peace Process (OPPAP) kon sa diin makontrol nila ang pila ka gatos nga bilyong piso nga pondo para sa kuno “intelligence operation,” “integration program” para sa mga “rebel surrenderee,” lokal nga sugilanon pangkalinungan, padya para sa programang “balik-baril,” kag iban pa.

Uyat ang absolutong gahum, ginapasilabtan sang militar ang naga-

hilapit nga *mid-term* eleksyon sa 2019, kon madayon gid man, agud manipulahon ang resulta pabor sa mga pulitiko nga maki-Duterte kag maki-AFP. Santo ini sa plano niya nga palawigon ang iya gahum kag tukuron ang kaugalingon bilang diktador paagi sang *charter change* nga magapahanugot sang liwat nga eleksyon kag paltik nga tipo sang pederal nga sistema kon sa diin ang gahum sentralisado sa iya kamot kag ginapili niya ang mga ahente pangrehiyon kag pangprubinsya halin sa mga warlord kag dinastiya pangpulitika.

Pila ka beses nga ginpabugal ni Duterte kag AFP nga pagadugmukon ang BHB. Ang siling nila sadtong nagligad nga tuig nga lutuson ang BHB antes ang katapusan sang 2018 napaslawan kag napamatud-an nga daku nga kabutigan. Ining tuig ginproklamar nila nga lubos na nga matapos ang BHB antes ang katung-anan sang 2019. Pareho sa nagtaliwan nga rehimen, igaosod nila nga igaosod ang imposibleng handum.

Sa idalum sang National Internal Security Plan (NISP) 2018, nagalunsar si Duterte kag AFP sang mayor nga estratehikong opensiba batuk sa rebolusyonaryong pwersa sa katuyuan pungan ang ila pungsodnon nga pagdaku sa atubang sang nagalala nga krisis sosyo-ekonomiko. Ginpaggwa nila ang Executive Order No. 70 nga nagtukod sang “National Task Force (NTF) to End Local Communist Armed Conflict” kag iproklamar ang ginatawag *whole-of-nation approach*, doktrina nga una ginsambit sang AFP sa Oplan Bayanihan kag kuha sa 2009 US Counterinsurgency Guide sang US State Department.

Pilit ginapaggwa ni Duterte nga ang iya Oplan Kapayapaan nga plano kontra-insurhensya ara sa “pagpamuno sibilyan” samtang, baliskad diri, ang bug-os nga sibilyang bukrasya subong militarizado kag ara sa operasyonal nga kontrol sang AFP. Sa idalum sang NTF kag ginatawag 12 Operational Pillars, ang nagkalainlain nga ahensya sang

guberno gingrupo upod ang AFP kag PNP agud siguruhon ang mga programa sini igasanto sa mga plano sang militar kag pulis. Luyag ni Duterte nga gamiton nga hinganiban ang bilog nga guberno batuk sa rebolusyonaryong kahublagaan, sa ligal nga mga demokratikong pwersa kag tanan nga oposisyon.

Sa idalum sang NISP 2018, tuyo ni Duterte kag sang AFP nga tapnaon ang ligal nga demokratikong pwersa paagi sa pagpaniktik, pagkugmat kag pagpahadlok, mga pagdukot, pag-istrikto kontra sa mga demokratikong kinamatarung kag paagi sang ligal nga opensiba sang pagpasaka sang himu-himo nga kaso batuk sa mga aktibista, lider masa kag mga oposisyon pulitikal. May ara na masobra 500 bilanggong pulitikal nga nagaantus sang malawigan nga detensyon, lakip ang 200 nga gin-aresto sa idalum ni Duterte. Ginakakulbaan nga labing magdamu ang kaso sang ekstrahudisyal nga pagpamatay makaligad hayagan niya nga gin-anunsyo ang plano nga patyon ang “potensyal nga mga katapu” sang BHB gamit ang “Duterte Death Squad.” Sa kakibot sa hayagan nga kriminal nga anunsyo sang iya hepe mayor, nagpakuno-kuno si Defense Secretary Lorenzana nga indi sugot sa plano kag ginsiling mga “intelligence unit” ang pagagamiton sang AFP kag indi mga death squad.

Sa sugyot kag duso sang palagera nga tindog ni Duterte, malala nga abuso kag grabeng paglapas sa tawhanong kinamatarung kag internasyunal nga makatawong layi ang ginahimo sang militar kag pulis. Ginasalakay kag ginaokupar sang mga pasistang tropa ang ginatos ka mga baryo sa kaumhan kag nagatuga sang grabeng pag-antus sa masang mangunguma. Lapnagon ang mga kaso sang pagdukot, tortyur, iligal nga detensyon. Tuman kadamu na nga kaso sang pagdukot, tortyur, iligal detensyon kag iban pang porma sang abuso. Ginagamit ang mga pwersang militar papra tapnaon ang mga welga, labi na sa mga plantasyon kag mina.

Ginapataw sang militar ang blokeyo sa pagkaon kag ekonomya ksg iban pang restriksyon kag ginapabudlayan ang pumuluyo sa wala kapatusan nga pagpamahug, wala basehan nga pag-akusar sa ila nga mga “rebelde” agud pwersahon silang nga “limpyuhan ang ngalan” kag “magsurender” sa militar, ginapwersa sila nga mag-entra sa CAFGU o grupong paramilitar sang Army kag magtrabaho nga wala bayad sa pagtukod sang mga detatsment sang militar. Indi gid mabaton ang presensya sang mga pasistang tropa sa mga baryo bangud ginagamu nila ang pangabuhian kag pangabuhi pamilya sang pumuluyo kag nagatuga sang mabaskog nga kakugmat sa ila pag-inuman, pagpalupok sang pusil, pagbuyo sa pornograpiya, gamit sang droga, sugal kag iban pang bisyo. Sa mga rehiyon sa Mindanao, truma sa mga bata ang tuga sang militar sa pagpasara sa mga eskwelahang Lumad nga gintukod sang mga komunidad nga may suporta sang simbahan bangud kuno ginapadalagan ini sang BHB.

Sa bilog nga pungsod, wala hawid ang ginalunsar nga mga nakapokus nga operasyong militar sang AFP kag PNP batuk sa BHB, nga imbawelto ang pila ka gatos nga tropa kag suportado sang pagpanganyon kag pagpaulan sang bomba gamit ang mga *attack helicopter*. Ginalunsar ini pangunahon sa mga lugar sang mangunguma kag minoryang pumuluyo, lakip ang sa Bangsamoro, nga manggaranon sa resorsa nga may estratehikong katuyuan nga tapnaon ang mga pagdepensa sang masa sa ila mga ulumhan kag dutang anestral agud hatagan-dalan ang pagsulod sang mga kumpanya sa pagmina, pagtroso, mga proyekto pang-enerhiya kag pangturismo, plantasyon para sa oil palm kag iban pang tanum nga pang-eksport, komersyal nga refo-restation ksg iban pang empresa sang daku nga burgesya kumprador kag dumuluong.

Lubos nga ginsara ni Duterte ang ganhaan sang sugilanon pangkalinungan sa NDFP humalin sang

ginpaggwa ang Proclamation 360 kag Proclamation 374 sadtong nagligad nga tuig. Ang mga *peace consultant* sang NDFP maluibon nga gin-aresto kag gintamnan sang ebisdensya nga pusil kag eksplosibo kag ginapasakaan sang himu-himo nga kasong kriminal baliskad sa ila garantisadong kinamatarung. Ginaduso sang AFP ang kuno lokal nga sugilanon pangkalinungan, indi para atubangon ang ugat sang armadong banggianay sa kumprehensibong pamaagi paagi sang mga awtorisadong mga papel sa negosasyon sa lebel pungsodnon, kundi bilang taktika para mangtungang kag bilang du-gang nga raket sa korapsyon.

Ang pasismo kag pagka-papet sang rehimeng Duterte nagabunga sang madasig nga pagsulong sang rebolusyonaryong paghimakas kag kahublagang masa samtang ginapadasig ang pagkahumulag sini kag nagataas sa determinasyon sang banwa nga ibagsak ini.

Bisan may adbays kag suportang militar sang US, mapaslawan ang bugtaw nga damgo ni Duterte nga tapuson sa katungnan sang 2019 ang armadong rebolusyon kag tanan nga porma sang pagbato.

Una sa tanan, wala siya sang suporta sang pumuluyo. Ang matuod, ginakangil-aran siya sang banwa bangud sa sobra nga pagpaantus kag paglapak sa ila demokrati-kong mga kinamatarung. Ang rehi-men niya tiraniko, traidor, brutal, korap kag butigon nga instrumento sang dumuluong nga dominasyon kag sang lokal nga mga nagaharing sahi. Ang Oplan Kapayapaan sang AFP kag ang NISP 2018 lubos nga nabuyagyag kag ginakangil-aran sa pag-alagad sa interes sang dalagku nga negosyo, dalagku nga agalon nga mayduta, mga kumpanya sa pagmina kag plantasyon sa kahali-tan sang masang mangunguma kag minoryang pumuluyo. Ginapangapi-nan ni Duterte ang mapiguson kag mapanghimulos nga sistemang garuk sa pinaka-ubod.

Bangud wala sang mataas nga kahimtangan pangpulitika kag moral, nakasalig si Duterte sa super-

yoridad sa militar, lunsay sa numero kag armas, agud isulong ang iya katuyuan nga kontra-nasyunal, kontra-pumuluyo kag kontra-demokratiko. Indi malikawan nga mangin brutal kag ginakaugtan ang iya armadong pwersa sa pihak sang mga pagpakuno-kuno kag kabutigan. Sa pungsodnon nga sakup kag pagsulong sang BHB, indi masarangan ni Duterte nga maagum ang superyoridad sa tanan nga patag sa kada oras. Nagaangkon ang BHB sang tuman kalapad kag tuman kadalum sang suportang masa nga indi niya masarangan palibutan o pakupuson ang kada yunit gerilya nga indi magsugyot sang malaparan nga pagbato.

Ang duso nga armasang AFP sang dugang nga kanyon, mga *attack helicopter* kag mga *drone* nga paniktik lunsay nagapakita sang limitasyon sang mga tropang impantri sini. Bisan pa man, ang gastos para sa dalagku nga kagamitan militar nagapabug-at sa banwa bangud ginaubos sini ang pondo sang estado kag nagakaon sa alokasyon para sa gastos pangkatilingban. Indi masustiner sa kadugayan sang bangkarote nga rehimeng Duterte ang daku nga gastos militar bisan pa may suporta sang US, labi na kon indi na mapanindugan sang gub-yernong US ang todo nga pagsuporta kay Duterte kag sa kontrareholusyonaryong gera sang AFP bangud sa pagpamatuk sang publiko sa America sa grabeng abuso militar kag paglapak sa mga tawhanong kinamatarung.

Ang todo-gera ni Duterte kag lubos niya nga pagbalewala sa tawhanong kinamatarung, internasyunal nga makatawong layi kag sibilisadong kondukta sang gera kag nagasulsol sang antipasistang pagbato sang banwa. Bangud sa pagpukaw sang malapad nga pagkangil-ad sa tanan nga kagarukan sang iya ginahimo kag ginapalala, sa indi magdugay malab-ot ni Duterte ang nadangtan nga pagbagsak ni Marcos sadtong 1986 kag ni Estrada sadtong 2001. Sa paghatag ni Duterte sang daku nga gahum sa iya

mga sulugon militar, ginabutang ni Duterte ang kaugalingon sa sentrong target sang kudeta o sang pag-atras sang suportang militar

kag pulis sang mga upisyal nga iya ginahimbon, o sang mga ginlapakan bangud sa iya paboritismo. Mahimo ini nga magkumbinar sa isa ka po-

pular nga pag-alsa sang nagahili-ugyong prente sang mga demokratikong pwersa nga magatapos sa iya tiranikong rehimen.

## Padayon nga nagabaskog ang Partido kadungan ang pag-igting sang pagbato sang pumuuyo

NAGABASKOG ANG PAGBATO sang pumuluyong Pilipino sa pasistang rehimeng US-Duterte sa tunga sang nagalala nga kundisyon sosyo-ekonomiko kag krisis sa pulitika sang nagaharing sistema.

Ang pagginahum nga teror kag tiraniya ni Duterte, mga atake sa mga demokratikong kinamatarung, pag-ikog-ikog sa US, pagbaligya sang pungsodnon nga soberanya kag patrimonya, burukrata kapitalistang korapsyon kag narkopolitika kag kontra-pumuluyo nga polisiya neoliberal nagabuyagyag sa garuk sa pinakaubod sang nagaharing sistema kag nagapakaw sa pumuluyong Pilipino nga maglunsar sang mga demokratikong paghimakas masa kag rebolusyonaryo nga armadong pagbato.

Sa bilog nga pungsod, lapnagon ang kaakig sa kaumhan, nagainsister ang masang manguguma sang tunay nga reporma sa duta, dulaon ang usura, para sa rasonableng presyo sang produkto kag mas mataas nga suhol sang mga mamumugon sa uma. Nagahimakas para bawion ang kinamatarung sa duta sang mga biktima sang pagpang-agaw sang duta kag mga may titulo nga gindingutan sang pagpanag-iyang sang ginatawag agricultural venture agreement, “kumbersyondyon” kag “leaseback” kag iban pang iskema. Mapag-on nga nagahimakas ang mga mangunguma kag pungsodnon nga minorya para pangapinan ang ila duta kag pamatukan ang iskema sang mga agalon nga mayduta, ispekulador sa *real estate*, dalagku nga kumpanya sa mina, proyekto sa enerhiya kag turismo kag plantasyon sa palm oil.

Sige-sige ang pagdamu sang mga welga kag protesta sang mga mamumugon para sa regularisasyon sa trabaho, pataas sa sweldo kag iban pang demokratikong mga de-

manda sa mga rehiyon sang Southern Tagalog, Central Luzon, National Capital Region, Northeastern kag Southern Mindanao. Malig-on ang mga mamumugon sa pagtukod sang ila mga unyon sa pihak sang todo nga pagpang-ipit sang mga pwersa sang pulis kag militar.

Nagakapukaw nga maghulag ang mga estudyante bangud sa pasistang atake sang rehimeng Duterte, pagpanumbalik sang mga Marcos, amo man sa kainutilan sang rehimen nga ipatuman ang ginpangako nga libreng edukasyon publiko sa kolehiyo kag sa nagataas nga gastos sa edukasyon. Padayon sila nga nakighiusa sa mga mangunguma kag pungsodnon nga minorya batuk sa pasistang pagpamigos sa kaumhan, amo man sa mga mamumugon sa mga welga kag protesta sa pabrika. Nagaigting man ang pagbato sang mga estudyante sa pag-ikog-ikog sang rehimen sa dumuluong nga imperyalistang interes kag nagabaskog nga dominasyon nga dumuluong.

Padayon nga nagabaskog ang



nagahiliugyong prente sang mga demokratikong pwersa kag malapad nga alyansa sang mga pwersang anti-Duterte. Malapad ang panawagan para pasabton si Duterte sa iya mga krimen sa “gera kontra-droga,” pagpulbos sa Marawi, layi militar sa Mindanao kag Oplan Kapayapaan.

Nagalapnagon ang panawagan para sa hustisya sa tunga sang nagalaba nga listahan sang mga krimen sang rehimeng Duterte batuk sa pumuluyo. May panawagan para sa hustisya sa masaker sini lang sa Sagay, Negros Occidental nga kahimuan ang mga pwersang SCAA nga kontrolado sang Army kag ginapondohan sang mga agalon nga mayduta, amo man sa iban pang masaker kag ekstrahudisyal nga pagpamatay. Malapad ang suporta batuk sa pagpasara ni Duterte sa mga eskwelahang Lumad. Lapnagon ang panawagan para untaton ang pagpanganyon kag pagpamomba halin sa kahanginan bangud sa ginabutang sini sa peligro ang kabuhi sang mga sibilyan kag pagtuga sang lapnagon nga truma. Mabaskog ang panawagan nga palayason halin sa mga komunidad sa kaumhan ang tanan nga mga tropang militar (nga

nagahimo sang kuno operasyong “peace and development”), bungka-gon ang mga detatsment sang Army kag paramilitar nga malapit sa mga sibilyan nga komunidad kag untaton ang pagpamilit sa mga sibilyan para mag-akto nga mga “surenderi.”

Nakalunsar sang dalagku nga multisektoral nga aksyong masa ang mga ligal nga demokratikong pwersa kag malapad nga anti-pasistang nagahiliugyong prente sining nagligad nga mga bulan. Magadaku pa ang mga ini sa masunod nga binulan bangud sa nagabaskog nga atake sa mga demokratikong kinamatarung kag kagarukan sa eleksyon nga magagatang sa mga protesta. Pabas-kugon pa ang mga ini sang mga welga kag iban pang protestang masa sang mga mamumugon kag iban pang ginapigos nga sektor batuk sa dugang nga mga buhis, nagatinaas nga presyo sang mga basehang balaklon, ang lapnagon nga malip-ot nga kontraktwalisasyon (endo) kag iban pang pabug-at nga polisiyang neoliberal nga nagapabudlay sa ila kahimtangan.

Lakip ang mga pwersang pungsodnon-demokratiko sa pinakamaling-on nga haligi sa malapad nga demokratikong kahublagaan batuk sa pasistang rehimeng Duterte. Malig-on nila nga ginapamilit ang ila mga ligal nga demokratikong kinamatarung kag ginpakigbatuan ang pag-istriktong, *Red-baiting* kag ligal nga opensiba nga pagpasaka sang himuhimo nga mga kasong kriminal sang rehimen. Determinado sila nga batuan kag paslawon ang iskema ni Duterte nga manipulahon ang eleksyon gamit ang AFP kag iya mga ginbutang sa Comelec.

Bilang konsolidado nga porma sang nagahiliugyong prente, padayon nga nagalapad ang National Democratic Front of the Philippines (NDFP) samtang nagaserbi nga solidong taludtod sang demokratiko nga pagbato sang pumuluyo batuk sa pasistang rehimen ang mga likom nga rebolusyonaryong organisasyon sini. Sa paagi sang NDFP, nagadamu ang nagakaenganyo nga magpasakup o magsuporta sa rebolusyonar-

yo nga armadong paghimakas sa kaumhan.

Malig-on nga nagasulong ang rebolusyonaryo nga armadong paghimakas nga ginalunsar sang Bagong Hukbong Bayan sa bilog nga pungsod. Sa idalum sang pagpamuno sang Partido, padayon nga ginauyatan sang BHB ang inisyatiba sa paglunsar sang malapnagon kag maigting nga pagpakig-away gerilya sa basehan sang nagapalapad kag nagapadalum nga baseng masa sa bilog nga pungsod. Sini lang, nakapadamu ini sang mga anihilatibong taktikal nga opensiba halin norte tubtub nabagatnan, nagpapas sa magagmay nga yunit sang kaaway kag nagkumpiska sang mga armas kag ibang gamit panggera samtang nagalunsar sang madamu nga atritibong aksyon batuk sa mga pasistang tropa sa bulig sang mga yunit sang milisyang bayan kag kwerpo sa kaugalingon nga depensa sang mga rebolusyonaryo nga organisasyong masa.

Sa pihak sang pagka-pokus sang opensiba sang kaaway, padayon nga nagahimud-os kag nagmadinalag-on ang BHB sa Mindanao sa paglunsar sang mga anihilatibong taktikal nga opensiba nga ang pinakamatingkad amo ang paglutos sini lang sang isa ka detatsment sang CAFGU kag nakaagaw sang 24 armas sa Agusan del Sur. Lubos nga napaslawan ang nakapokus kag sostenido nga operasyong militar pareho sa tatlo-ka-semana nga opensiba sang AFP sa lindero sang Bukidnon-Misamis Oriental-Agusan del Sur nga nagatuyo palayason ang mga Lumad sa ila mga duta.

Gamit ang ihibalo sa tereyn, superyor nga mga taktikang gerilya sang konsentrasyon, paglapta kag pagsaylo, kag kakumbinar sang madalum nga suporta sang masa, isa isa nga napaslaw sang BHB subong nga tuig ang nakapokus nga mga operasyong militar sang kaaway. Nag-uyang ang AFP sang binilyon nga pisos sa kadam-an wala’y pulos nga mga operasyon nga nagalawig sang pila ka semana o masobra pa. Maayo nga nakalunsar ang mga yunit sang BHB sang mga operasyon

kontra-likup para bunalan ang kaaway sa likod ukon kilid. Paliwat-liwat nga nag-agum sang kaswalti ng mga yunit pang-kombat sang AFP samtang ginabala sila sa kanyon sang ila mga upisyal.

Mas mabaskog ang panimuot kag may ikasarang ang BHB sa pagpaslaw sa estratehikong opensiba sang kaaway bangud madasig sini nga natasa ang kabaskugon kag kahinaan sang nakapokus kag sostenidong mga operasyon kag bangud maayo sila nga nagtuon sa mga leksyon halin sa natipon kag pinakaulihi nga inagihan. Ang konsentrado kag sostenidong mga opensiba sang kaaway sa rehiyon sang Davao desperado nga ginaliwat sa North Central Mindanao, Samar, Bicol, Southern Tagalog kag Negros. Bisan pa man, lubos ini nga napaslawan bangud pagaatubangon sini ang mas mabaskog nga pungsodnon nga pwersa sang BHB nga subong labaw sangsa nagtaliwan mas may ikasarang kag determinado nga maglunsar sang mga anihilatibong atake sa maluya kag bulnerable nga bahin sang kaaway, paduguon ini sa di maisip nga mga atake. Mas mahamulag ini sa pumuluyo kag mapalayas sa madamu nga lugar bunga sang nagalapnagon nga kaakig sang pumuluyo.

Mas hugot nga ginauyatan sang Partido kag sang BHB ang rekisitos sa malaparan, kadungan sang, masingki nga kinaiya sang pagpakig-away gerilya, amo man sa pagtukod kag pagdeploy sang mga pormasyong horisonal kag bertikal, pagtukod sang mga teatrong gerilya nga ginabug-usan sang duha tubtub tatlo ka prenteng gerilya, paggamit sang pila ka elemento sang regular nga mahulag pagpakig-away, pagpahulag sa malapad nga masa para sa armadong paghimakas, paglunsar sang rebolusyong agraryo kag iban pang kampanyang masa sa kaumhan samtang ginalutos ang mga operasyon sang kaaway, pagkumbinar sang ligal, ilegal kag malaligal nga porma sang mga organisasyon kag aksyong masa, kag paggamit sang duha-ka-taktika sa

pag-atubang sa mga proseso kag institusyon sang reaksyunaryong gubyrno.

Sa pagdeploy sang AFP sa pila ka batalyon sa mga nakapokus nga operasyong militar batuk sa isa o pila ka prente, indi hungod nga ginahatagan sini sang ligwa ang mga yunit sang BHB sa iban nga prenteng gerilya para magtigayon sang malapnagon nga hilikuton sa pulitika sa pumuluyo kag maglunsar sang mga taktikal nga opensiba sa nahamulag kag maluya nga bahin sang kaaway sa ila mga erya nga ginahulagan. Sa mas malapad nga paglantaw, ang pagdeploy sang AFP sang tubtub 75% (nga subong ara sa 65% pagkatapos ang pagbalasa sang mga deployment) sang mga tropa pangkombat sini sa Mindanao naghatag sang kahigayunan sa BHB sa

Luzon kag Visayas para maglunsar sang nagapadamu nga taktikal nga opensiba. Ang pagdeploy ni Duterte sang mas madamu nga tropa sa Bicol, Samar kag Negros pag-ako nga nagabaskog ang BHB sa Luzon kag Visayas. Sa subong, labi pa nga nahitad ang AFP, kag labing nangin bulnerable sa anihilatibong atake sang BHB ang mga manipis nga bahin sini.

Padayon nga nagabaskog ang Partido Komunista sang Pilipinas sa paghimakas sini batuk sa rehimeng US-Duterte kag sa paglunsar sang malawigan nga inaway banwa para isulong ang demokratikong rebolusyon sang banwa.

Sa pagkunderar sa tiraniya kag pasistang terorismo ni Duterte, panawagan sa pumuluyo para batuan ang kampanya sini nga madamuan

nga pagpamatay, paghayag sa palitik nga “gera kontra-droga,” mga krimen kag korapsyon, pagkunderar sa pataratas nga pagguba sa Marawi, pagpakamalaut sa pag-ikug-ikog sini sa US, kag pagprotesta sa mga polisiyang neoliberal, madinalag-on nga naguhit sang Partido ang husto nga linya para hugpungon ang pumuluyong Pilipino sa isa ka nagahiliugyong prente para patalsikon ang pasistang rehimeng US-Duterte paagi sang tanan nga porma sang pagbato. Sige-sige subong nga nahamulag ang rehimeng US-Duterte sa pumuluyo.

Sa sini, napalig-on sang Partido ang iya kahimtangan para labing pabaskugon pa ang rebolusyonaryo nga kahublagang masa kag pamunuan ang BHB sa pagpasulong sang inaway banwa.

## Saulgon naton ang ika-50 aniberaryo sang Partido kag pamunuan ang rebolusyon padulong sa mas dalagku nga kadalag-an

GINADUMDUM KAG GINASAULOG naton subong nga tuig ang dungganon kag bulawanon nga mga nahimuan kag rebolusyonaryo nga mga kadalag-an sang atong Partido sa nagtaliwan nga 50 onaton tuig nga pagpasulong sang demokratikong rebolusyon sang banwa. Liwat naton nga palig-unon ang aton panindugan kag determinasyon nga pamunuan ang rebolusyon para agumon ang mas dalagku nga kadalag-an sa palaabuton.

Dumdumon naton ang bulawanon nga 50-tuig nga kasaysayan sang Partido kag saulugon ang mga naagum nga nahimuan kag kadalag-an sa patag sang ideolohiya, pulitika kag organisasyon. Ginsulat sang tagapundar nga pangulo sang Partido ang “Great Achievements of the CPP in 50 Years of Waging Revolution” nga dapat tun-an sang tanan nga mga kadre kag katapu sang Partido agud maayo nga mahakos ang yabing mga leksyon halin sa kasaysayan sang Partido.

Ginabug-os sang nagtaliwan nga 50 tuig sang rebolusyonaryong pagbato nga ginpamunuan sang Partido

ang pinakaulihi nga halintang sang isa ka siglo nga paghimakas sang pumuluyong Pilipino para sa pungsodnon nga kahilwayan halin sa imperyalismong dominasyon sang US. Marag-tason ini nga nakaugat sa daan nga pungsodnon-demokratikong rebolusyon batuk sa kolonyalismong Espanyol, tubtub sa anti-imperyalistang rebolusyonaryong pwersa nga naghimud-os sa rebolusyonaryo nga armadong pagbato sa Fil-Am War, amo man sa dumaan nga mga pwersang organisador sang mga mamumugon kag nagtukod



sang Partido sa pagpanguna ni Crisanto Evangelista sa dekada 1930 kag ang ila mga paghimakas batuk sa mga pwersang kolonyal sang US kag Japan.

Sa inspirasyon sang mga naagum sini sa nagtaliwan nga 50 tuig, padayon nga ginatib-ong sang Partido ang Marxista-Leninista-Maoista nga panindugan, panan-awan, pamaagi kag linya sang demokratikong rebolusyon sang banwa paagi sa malawigan nga inaway banwa para tapuson ang mapiguson kag mapanghimulos nga malakolonyal kag malapyudal nga sistema kag tugahon ang mga kundisyon para sa sosyalistang rebolusyon kag sa ultimong katuyuan sini nga tukuron ang isa ka komunista nga buasdamlag.

Malig-on nga nagahiliusa ang bilog nga katapuan sang Partido sa Programa para sa Demokratikong Rebolusyon sang Banwa, Konstitusyon kag iban pang desisyon kag resolusyon sang Ikaduha nga Kongreso sang 2016 kag sa pagpa-

muno sang Ikaduha nga Komite Sentral. Malig-on ini nga ginaubayan sang tatlo ka tuig nga programa sang Komite Sentral, nga ginpalaba kag ginpalapad padulong sa lima ka tuig, kag sa napanahon nga ubay kag abiso sang Komiteng Tagapatuman.

Padayon nga ginapabaskog sang Partido ang paghakos sini sa unibersal nga teorya sang Marxismo-Leninismo-Maoismo kag sa partikular nga aplikasyon sini sa Pilipinas. Ginapataas sini ang teoritikal nga kinaalam sang mga myembro kag kadre paagi sang paghatag sa ila sang basehan, intermedya kag abanteng mga kurso sang Partido, pagpublikar kag pagsalhin sang mga sinulatan nga Marxista-Leninista-Maoista, pagtigayon sang pangkatilingban nga pagpanayasat, pagtuon kag pag-analisa sa subong nga nagakalatabo sa sulod kag guwa sang pungsod kag sa paagi sang pagsuma kag pagkuha sang mga leksyon para mapamanggad kag pauswagon ang teoritikal nga kinaalam halin sa praktikal nga pangkatilingban kag praktikal nga mga inagihan sang Partido, sang rebolusyonaryong kahublagaan kag malapad nga masa sang pumuluyo.

Tuyo sang sentral nga pamunuan sang Partido kag sang mga komite sa rehiyon nga makumpleto ang 25-tuig nga pagsuma sang Partido agud makakuha sang mga leksyon sa pagtukod sang Partido, paglunsar sang armadong paghimakas kag nagahiliugyong prente halin sa Ikaduha nga Dunganon nga Kahublagaan Pagpanadlong agud matul-id ang mga pagkulang kag kahinaan kag mas malig-on nga isulong ang inaway banwa sa mas mataas nga halintang.

Dapat pataason naton ang ikasarang sang mga kadre sa madamuan nga pagpahulag sa masa kag pagbuhi sang pinakamatinugahon kag inisyatiba sang pumuluyo sa paglunsar sang rebolusyonaryo nga armadong pagbato, mga pangmasang paghimakas kag iban pang porma sang pangmasang paghulag. Dapat maayos nga maaplikar sang

mga kadre sang Partido ang prinsipyo sang linyang masa sa iya estilo sang pagtrabaho kag pamaagi sang pagpamuno.

Desidido ang Partido sa katungdanan sini nga hugpungon kag pamunuan ang pumuluyong Pilipino sa ila pagbato para patalsikon ang pasistang rehimeng US-Duterte kag paghimakas para waskon ang imperyalismo, pyudalismo kag burukrata-kapitalismo.

Dapat pamunuan sang Partido ang BHB sa pagpasulong sang pagpakig-away gerilya kag maisog nga paglunsar sang mga taktikal nga opensiba batuk sa kaaway. Dapat targeton sang BHB ang pinakamasupog nga mga pasista kag korap nga yunit kag upisyal kag silutan ang pinakadaku nga manugdambong nga nagatuga sang grabeng kahalitan sa kapalibutan kag pangabuhian sang pumuluyo.

Dapat uyatan sang Partido ang kusog sang BHB sa lebel sang rehiyon, subrehiyon kag prente kag madasig nga relatibong ikonsentrar ang kinahanglanon nga pwersa para maghimo sang mga reyd kag ambus kag iban pang taktikal nga opensiba batuk sa mga nahamulag nga yunit sang AFP, mga istasyon sang pulis, paramilitar kag iban pang malum-ok nga target, amo man ang mga abusado nga pribadong gwardya kag ahensya kag mga kriminal nga gang. Dapat pirme ginapat-ud sang mga yunit sang BHB ang igalunsar nga mga taktikal nga opensiba amo ang masarangan nila nga mapadaug.

Mahimo nga magtigayon sang mga pag-aresto o aksyong pagsilut ang mga armadong tim sang BHB batuk sa mga indibidwal sa mga syudad o kaumhan nga kilala sa ila mga paglapas sa tawhanong kinamatarung, korapsyon kag anti-sosyal o kriminal nga mga aktibidad base sa impormasyon kag reklamo sang pumuluyo kag ginapat-ud sang nasambit nga mga awtoridad sang korte sang pumuluyo.

Dapat pataason sang Partido kag mga kumand sang BHB sa tanan nga lebel kag yunit ang determinasyon nga magbato kag ikasarang

sang tanan nga mga Pulang hangaway kag yunit paagi sang edukasyon sa pulitika, paghanas militar, regular nga ehersisyo, paniktik kag rekonaysans batuk sa mga pusiyon sang kaaway, pagtasar, mga pagsuma kag pagplano sa paagi sang mga regular kag napapanahon nga kumperensya militar.

Dapat siguruhon sang Partido nga napatuman ang mga polisiya kaangut sa husto nga istruktura sang pwersa sang BHB. Dapat siguruhon sini ang husto nga pagdeploy sang mga yunit sang BHB para malikawan ang sobrang paglapta sang magagmay nga yunit nga bulnerable sa atake sang kaaway. Dapat ikumbinar kag ibalanse sang BHB ang hilikuton sini sa mga sonang gerilya kag baseng erya. Dapat pat-uron sini ang pagpauswag kag pagpabaskog sang mga baseng gerilya sandig sa sosyal o pisikal nga terrey, nga masami ara sa mga dulunan sang mga prente kag subrehiyon para magserbi nga kudal kon sa diin pwede nga magkonsentrar ang mga yunit sang BHB kon kinahanglanon para sa estratehikong pagplano kag taktikal nga koordinasyon. Dapat siguruhon naton nga istriktong nagasunod ang BHB sa mga polisiya sa seguridad, sa pagamlig sang mga sensitibong impormasyon kag paglikaw sa di kinahanglanon nga pagkahayag.

Dapat siguruhon sang Partido nga nagaplano kag nagalunsar ang mga kumand sang BHB sang mga anihilatibong taktikal nga opensiba (sa katuyuan nga papason ang mga yunit sang kaaway kag kuhaon ang ila armas) bilang pangunahon nga porma sang mga taktikal nga opensiba samtang nagatigayon sang malapnagon nga atrisyon agud iharas, paluyahon, idemoralisa kag gamuhon ang mga plano sang kaaway. Ang pangunahon nga tuyo sa paglunsar sang mga taktikal nga opensiba amo nga disarmahan ang kaaway kag kumpiskahan ang mga hinganihan sini. Kinahanglan maghimo sang propaganda kag hilikuton pangpulitika sa kuhay sang kaaway agud iduso ang disintegrasyon sini.

Dapat tinguhanon sang Partido kag BHB nga maghimo sang plano sa depensa halin sa lebel sang rehiyon pakadto sa lebel seksyon nga maid-id nga gintun-an ang mga plano, deployment, operasyon kag taktika sang kaaway. Dapat siguruhon nga may ikasarang ang mga kumand sang BHB sa tanan nga lebel nga idirihir kag ikoordinar ang tanan nga mga yunit sang BHB sa ila sakup. Dapat pat-uron naton nga nagatungod ang tanan nga mga yunit sang BHB sa tagsa-tagsa nila nga papel, nagakoordinar kag nagabuligay sa ibang yunit kag nagabulig sa kada isa sa pagresolbar sang mga problema sa suplay kag lohistika, komunikasyon, intelidyens kag iban pa. Dapat mapahulag ang masa para magtungod sang nagkalainlain nga katungdanan sa pagpakig-away gerilya, lakip ang pag-entra sa mga taktikal nga opensiba, paghimo sang mga operasyon sa likod sang kaaway, pagpaniktik kag iban pa. Dapat makahason nga magrekrut sang mga Pulang hangaway sandig sa bahasan nga rekisito.

Nagapanawagan ang Partido sa tanan nga mga rebolusyonyong pwersa nga paigtingon ang mga antipudal nga paghimakas kag iban pang pangmasang paghimakas. Sa tunga sang nagalala nga kahimangan kag porma sang pagpanghimulos kag pagpamigos, kinahanglan pasingkion sang masang mangunguma ang kahublagan para sa reporma sa duta sa bilog nga pungsod kag pataason ang ila demanda sa libre nga pagpanagtag sang duta sa nagatalauma. Minilyon nga pahulagang ang masang mangunguma.

Sa mga sonang gerilya, dapat naton maid-id gna ipatuman ang minimum nga programa sa reporma sa duta sang pagpanubo sang arkila, pagdula sang usura kag pagpataas sa presyo sang mga produktong agrikultural. Dapat ilunsar naton ang mga kampanya para pataason ang kita sa kaumhan kag pauswagon ang pangabuhian sang mga mangunguma, kag engganyuhon ang ila dugang nga pagsuporta sa BHB. Dapat pirme naton tamdon ang pi-

nakadaku nga problema sang pumuluyo kag maghimo sang plano para resolbahon o atubangon ang mga ini paagi sa mga kampanyang masa kag paghulag. Dapat ilunsar naton ang mga kampanya sa kultura kag propaganda para pataason ang ila kaisog kag militansya kag buyukon sila nga magbato sa pasismo.

Ginabuyok sang Partido ang masang mangunguma nga pasingkion ang ila pagbato sa mga pasistang abuso sang AFP, mga paramilitar sini, pwersang pulis kag iban pang armadong ahente sang reaksyunaryong estado. Dapat sila magprotesta batuk sa pagsulod sang kaaway sa kuno mga operasyon “peace and development” sang AFP, kag ipamilit ang ila mga demokratikong kinamatarung kag mga kinamatarung bilang sibilyan, kag pamatukan ang kampanya sang paglighot o Redtagging sang AFP kag pag-iligalisa sa ila. Dapat nila kuhaon ang malapad nga suporta sa ila mga reklamo paagi sa pagpakig-isa sa mga pwersa sang malapad nga nagahiliugyong prente nga antipasista.

Nagapanawagan ang Partido sa malapad nga kubay sang mga mamumugon, estudyante kag iban pang demokratikong sektor sa kasyudaran nga paigtingon ang ila mga antipasista kag anti-imperyalistang paghimakas kag suporta para sa mga antipudal nga paghimakas. Dapat ilunsar nila ang mga pangmasang paghimakas para itibong ang ila mga kinamatarung kag kaayuhan sa tunga sang nagalala nga sitwasyon sosyo-ekonomiko nga resulta sang pabug-at nga buhis ni Duterte, implasyon, korapsyon, sayup nga paggamit sang pondo sang banwa kag iban pang kontra-pumuluyo nga polisiya.

Mapangahas nga palaparon ang antipasista nga nagahiliugyong prente agud batuan ang tiraniya kag terorismo sang rehimeng US-Duterte. Hugpungon ang tanan nga mga demokratikong pwersa kag sektor pareho sa akademya, tawong-simbahan, mamahayag, propesyunal, negosyo kag iban pa. Pangapinan ang ligal nga mga demok-

ratikong kinamatarung kag batuan ang *de facto* nga layi militar ni Duterte.

Kadungan sini, dapat magpursiger ang mga rebolusyonyong pwersa sa kasyudaran nga magtukod sang likom nga mga organisasyon kag lambat para paslawon kag lutuson ang sarbeylans, pag-aresto, ekstrahudisyal nga pagpamatay kag iban pang porma sang atake sang rehimeng Duterte sa mga ligal nga demokratikong pwersa. Mahimo nga magpasilong sa mga baseng gerilya sang BHB ang mga aktibista kag mga lider masa nga target sang pagpatay kag pagdukot. Ginaganyat sang Partido ang mga kadre sini sa kasyudaran, labi na sa kubay sang pamatan-on nga mamumugon kag intelektwal, nga magkadto sa kaumhan para magbulig sa mga antipudal nga paghimakas sang mangunguma o mag-entra sa BHB sa paglunsar sang rebolusyonyong armadong paghimakas.

Dapat magtigayon ang Partido kag tanan nga mga rebolusyonyong pwersa sang wala kataka nga propaganda para ibuyagyag ang mga kabutigan ni Duterte kag sang AFP. Lab-uton ang tanan nga mga komunidad, pabrika, ekswelahan, imol nga komunidad, amo man ang mga migranteng mamumugon.

Samtang ginalunsar sang pumuluyong Pilipino ang todo nga pagbato sa pasistang rehimeng US-Duterte, padayon nga nagabaskog ang Partido, nakarekrut sang linibo nga bag-ong mga myembro halin sa kubay sang mga Pulang hangaway kag abanteng elemento kag aktibista sang mga rebolusyonyong kahublagang masa sang mga mangunguma, mamumugon, imol sa syudad, estudyante kag pamatanon, kababainhan, propesyunal, migranteng mamumugon kag iban pang ginapigos nga sektor. May ara ini nga linibo nga sanga nga nagapamuno sa pumuluyo sa ila mga pangmasang paghimakas. Tuyo sini nga lampuwasan ang isa ka gatos ka libo nga myembro sa masunod nga mga tuig.

Padayon nga ginayatan kag



ginasapraktika sang Partido ang prinsipyo sang demokratikong sentralismo halin sa sentral nga pamunuan tubtub sa mga basehan nga sanga sang Partido. Ang Komite Sentral ang nagadesisyon kag nagatalana sang mga prinsipyo, polisiya kag linya bilang ubay sang bilog nga Partido. Nakapaidalum sa mas mataas nga mga organo ang mas manubo nga organo sang Partido. Pero, dapat magtipon ang tanan nga organo kag organisasyon sang Partido para ilatag ang husto nga basehan para sa paghimo sang mga desisyon kag dapat demokratiko nga paghimo sang mga desisyon, kon sa diin lubos nga ginakunsiderar ang mga halambalanon kag ginaresolbar ang mga magkatuhay nga panan-awan paagi sang pagboto sang mayorya. Ginapamatukan sang Partido ang burukratismo kag kumandismo, kag ultrdemokrasya kag liberalismo.

Samtang ginadumdumon kag ginasaulog naton ang ika-50 anibersaryo sang Partido, nagalantaw

kita sa mas dalagku pa nga maa-gum kag mga rebolusyonaryong kadalag-an.

Dapat magpursiger ang Partido kag tanan nga mga rebolusyonaryong pwersa sa paglunsar kag pagpauswag sa malapnagon kag maidid nga pagpakig-away gerilya base sa nagapalapad kag nagapadalum nga baseng masa para isulong ang inaway banwa sa abanteng halintang sang estratehikong depensiba, kag sa sini ilatag ang mga rekisito para sa labing pag-abante padulong sa estratehikong pagkapatas. Sandig sa estratehiya sang malawigan nga inaway banwa, dapat psdayon naton nga ilunsar ang rebolusyonaryo nga armadong paghimakas, repormang agraryo kag pukuron ang gahum pangpulitika sa kaumahan, tubtub mahimo na nga agawon ang gahum sa kasyudaran kag nasyunal nga kabisera.

Ginalantaw sang Partido ang lubos nga kadalag-an sa di malayo nga palaabuton, samtang handa ini nga pamunuan ang rebolusyonar-

yong paghimakas sang pumuluyo anuman kadugay ang kinahanglanon para tapuson ang pagginahum sang mga mapiguson kag mapanghimulos.

Ginapan-aw sang Partido ang labing paglala sang krisis sang nagaharing sistema sa Pilipinas, amo man sang pangkalibutanon nga krisis sang kapitalismo. Magatuga ini sang mas paborableng mga kundisyon para sa madasig nga pagabante sang demokratikong rebolusyon sang banwa sa Pilipinas, mga anti-imperyalistang paghimakas sa bilog nga kalibutan kag para sa liwat nga pagpagsik sang mga internasyunal ng kahublagaan komunista sa mas mataas nga lebel.

Dapat lubos nga tungdan sang tanan nga kadre sang Partido sa tanan nga lebel ang ila mga katungdanan nga may rebolusyonaryo nga proletaryong determinasyon kag aktibong ipatuman ang mga ini nga may komunistang diwa sang wala'y pagduha-duha nga sakripsyo.

**Mabuhay ang Pilipino kag internasyunal nga proletaryado kag tanan nga ginapigos  
kag ginahimuslan nga pumuluyo!**

**Pataason ang bandera sang Marxismo-Leninismo-Maoismo!**

**Mabuhay ang demokratikong rebolusyon sang banwa!**

**Mabuhay ang Partido Komunista ng Pilipinas!**